



सत्यमेव जयते

राजभवन सूचना परिसर, उत्तराखण्ड  
प्रेस विज्ञप्ति

राज्यपाल से मिला, जम्मू-कश्मीर से आया युवाओं का दल

राजभवन देहरादून दिनांक 14 जून, 2011

भारतीय सेना द्वारा संचालित "सद्भावना यात्रा" के अन्तर्गत जम्मू-कश्मीर के अखनूर सेक्टर से आये युवाओं के एक दल ने राजभवन में राज्यपाल श्रीमती मार्ग्रेट आल्वा से मुलाकात की।

भारतीय सेना के इन्फैन्ट्री डिवीजन के मेजर एस0एस0 देवल के नेतृत्व में उत्तराखण्ड पहुंचे इस 30 सदस्यीय युवा दल जिसमें 15 से 21 वर्ष के छात्र शामिल हैं, से राज्यपाल ने सीधा व अनौपचारिक संवाद स्थापित किया। राज्यपाल ने छात्रों से उनकी अध्ययन अभिरूचियों, भविष्य की योजनाओं तथा उत्तराखण्ड भ्रमण के अनुभवों की विस्तृत जानकारी ली। अनौपचारिक वातावरण में हुई वार्ता से उत्साहित व प्रफुल्लित छात्रों ने राज्यपाल को बताया कि उन्हें यहां के नैसर्गिक सौन्दर्य का आनन्द लेने के साथ ही आई0एम0ए0 की पासिंग आउट परेड तथा लैंसडाऊन में गढ़वाल राइफल्स रेजीमेंट सेंटर को देखने तथा देश की सेनाओं की श्रेष्ठ परंपराओं को जानने का अवसर मिला। बच्चों ने मसूरी के लोकप्रिय पर्यटन स्थलों तथा लाल बहादुर शास्त्री राष्ट्रीय प्रशासनिक अकादमी, एफ0आर0आई0, ओ0एन0जी0सी0 तथा सर्वे ऑफ इंडिया जैसे प्रमुख संस्थानों में भ्रमण को ज्ञानवर्द्धक व स्मरणीय बताया।

जम्मू-कश्मीर के युवाओं को मुख्य धारा से जोड़ने के उद्देश्य से सेना द्वारा संचालित "सद्भावना यात्रा" की सराहना करते हुए राज्यपाल ने विश्वास व्यक्त किया कि सेना का यह प्रयास युवाओं में राष्ट्रीय एकता, अखण्डता तथा आपसी भाई-चारे की भावना का संचार करेगी।

राज्यपाल ने सभी बच्चों के उज्ज्वल भविष्य की कामना करते हुए उन्हें देश की एकता, अखण्डता तथा अमन-चैन के संदेश वाहक की भूमिका निभाने के लिए प्रेरित किया।

03 जून से यात्रा पर निकले युवा प्रतिनिधियों की सद्भावना यात्रा में 03 शिक्षक तथा भारतीय सेना का स्टाफ भी शामिल है।